


IN MEMORIAM

ИНЖ. МИХАЈЛО А. МИХАЈЛОВ (1910—1980)



На 19 јуни 1980 година, во својата седумдесетта година, во Софија, каде што се наоѓаше на лекување, згасна животот на инж. **Михајло А. Михајлов**, виш советник по шумарство, во пензија. Другарот Михајлов беше еден од еминентни шумарски стручњаци од повоениот период во СР Македонија. Веднаш по ослободувањето заземаше високи и одговорни функции во шумарството на Републиката, кои со успех ги извршуваше. Голем дел од својт работен

век, повеќе од 15 години, ги помина на должноста директор на Заводот за уредување на шумите. Благодарение на неговата упорност и големи напори, како и на довербата и поддршката што ја имаше кај колегите, раководители на шумските стопанства во СРМ, успешно го изведе Заводот низ еден долг период полн со искушенија за опстанок. Тоа остави видни траги на неговото здравје, така што по пензионирањето беше под постојана лекарска контрола.

Роден е во Охрид на 10. 05. 1910 година, во работничко семејство. Гимназија завршува во Битола. Шумарски отсек на Земјоделско-шумарски факултет во Белград завршил во 1939 година.

За време на окупацијата работи како референт во Шумска управа во Битола. Поврзан е со напредната интелигенција и во 1944 година активно се вклучува во НОБ.

Првата служба по ослободувањето му е во Прилеп, потоа поминува во Битола, а во 1947 година е назначен за директор на Шумското стопанство во Кичево.

Во 1949 година преминува да работи во Скопје на должноста референт по искористување на шуми при Министерството за шумарство на НРМ. Од 1950 година е началник во Министерството за шумарство, минувајќи ги трансформациите во Министерство за земјоделство и шумарство и Главна управа за шумарство на НРМ.

Од 01. 04. 1959 година, па до пензионирањето, е директор на Заводот за уредување на шумите.

Под негово раководство, во 1970 година, за првпат во изработката на шумскостопански основи е воведена аерофотограметријата. Младите стручни кадри од Заводот успешно ја совилаа методата на примена на аерофотоснимки на шумите, кои повремено се користат и до денеска.

Покрај редовните и мошне одговорни службени должности, тој е активен и како општествен работник: член е на комисија за стручно издигање на кадри, претседател на комисија за полагање државен испит во шумарската служба, активно учествува во изработката на Законот за шумите, Правилникот за изработка на шумскостопански основи итн.

Како признание за неговите стручни способности и придонесот во унапредување на шумарството на СРМ, од Сојузниот секретаријат за земјоделство и шумарство од Белград во 1963 година инж. Михајло А. Михајлов доби звање виш советник по шумарство.

Има објавено некои значајни стручни трудови во Шумарски преглед, на кој во еден период беше и член на редакциониот одбор.

Со смрта на инж. Михајло А. Михајлов, шумарската струка губи способен и напреден шумарски стручњак и општествен работник.

Нека му е вечна слава и благодарност за големиот број кадри кои израснаа во добри стручњаци со негова помошт.

д-р Мирко Арсовски

IN MEMORIAM

ПОЧИНА ИНЖ. НАДА КИСЕЛИЧКА (1928—1980)



По долго и тешко боледување, на 24. 9. 1980 година почина дипломираниот шумарски инженер **Нада Киселичка**, самостоен советник по заштитата и одгледување на шумите, во пензија. Тивко и прерано изгасна еден живот, проткаен со маки и страдања од опаки и неизлечиви болести. Живот, кој требаше да биде полн со радости и напрегања за убава иднина. Се прекина, кога требаше вистински да ги сети благородите, создавани низ изминатата сред-

новечност. Животот многу го сакаше во последните години. Нејзините физички и духовни сили не можеа повеќе да издржат и подлегна на подмолните и тешки болести, кои го разорија нејзиното тело.

Родена е на 28. 1. 1928 година во тогашното Царево Село, сегашно Делчево. Основното училиште со успех го завршува во истоимениот град. Заедно со своето потесно семејство се преселува во Скопје, каде што исто така со успех го завршува средното образование во тогашната женска гимназија „Јосип Броз Тито“ во 1947-та година. Се запишува како редовен студент на тогашниот Земјоделско-шумарски факултет-отсек шумарство — Скопје. Од 1. 8. 1947 до 1. 3. 1948 год. е вработена во Заедницата за осигурување имоти и лица на Македонија, но го напушти ова службување, бидејќи не може поинтезивно да се посвети на шумарските студии, кои се, инаку, обемни и комп-

лексни. Редовно ги завршува студиите и со успех, ја брани дипломската работа во 1951 год. Промовирана е за дипл. шум. инженер во почетокот на 1952 год. Таа е претставник на I-та генерација од овој Факултет, која добива диплома за оформен стручњак по шумарството. Од времетраењето на нејзините студии (4 години) се гледа дека за кусо време се здобива со диплома за стекнато високо образование.

Кон крајот на првата половина на 1952 г. веќе е вработена во Шумарскиот институт во Скопје. Нејзиното вработување во научно-истражувачка организација зборува дека е ценета нејзината работоспособност. Бидејќи оваа научна институција во тоа време беше уште релативно нова (основана пред крајот на II светска војна), заедно со другите соработници имаше одговорна задача во опремувањето на тукушто изградената зграда, а пред сè на профилирањето на малубројните кадри, кои работеа во него. Таа имаше задача да се специјализира по микробиологија, како составен дел на педологијата, важна карика во сознанијата за поуспешно пошумување на многубројните шумски голени во нашата земја.

По три години поминати во научно-истражувачка работа добива нова задача — во кадровската политика на нашата република да помогне во образувањето нови средно стручни кадри — шумарски техничари. Во септември 1955 година е вработена во Средното техничко училиште „Здравко Цветковски“ — Скопје — отсек шумарство. По една година т.е. во 1956 г. од ова среднотехничко училиште се издвојува отсекоот шумарство и се преселува во Кавадарци. Тука се основа ново средно шумарско-земјоделско училиште, во кое се обучуваат и средно стручни кадри-шумарски техничари. Во него инг. Н. Киселичка е еден од втемелувачите, бидејќи наставните кадри беа сосема оскудни. Таа има тешка задача по неговото отварање како во неговото опремување, така и во изведувањето на наставата. За релативно кусо време успева да прибави неопходни нагледни средства и да изведува настава по следниве предмети: уредување на шумите, дендрометрија и искористување на шумите. Ценејќи ја нејзината работоспособност наставничкиот колегијум ја избира за шеф на отсекоот по шумарство.

По околу 2 години работење во училиштето во Кавадарци, кога тоа веќе е опремено и со нови наставни кадри пополнето, се враќа пак во Скопје, каде што живее нејзиното потесно семејство. Веднаш се вработува во Секретаријатот за шумарство на СРМ, кој подоцна се префрла во Републички секретаријат за земјоделство и шумарство. Во него непрекинато работи од 1957 до почетокот на првата половина на 1979 год., кога оди во предвремена пензија. Со назначувањето на оваа републичка установа, таа се наоѓа на работното место референт по заштита и одгледување на шумите. Со стекнувањето подолгогодишна практика се здобива со звањето советник и самостоен советник.

Иако успешно работеше на доверените задачи и од дома-
нот на одгледувањето на шумите, повеќе имаше наклоност кон
заштитата на шумите. На ова поле активно и успешно сорабо-
туваше со уште постојниот Шумарски институт и со Шумар-
скиот факултет, преку кои успешно се решаваа доста крупни
тековни проблеми од областа на заштитата на шумите. Директно
учествува и во теренските истражувања; соработуваше и во об-
јавувањето на некои резултати.

Инаку на своето работно место таа успешно изработува
анализи, извештаи и слични писмени текстови, кои се однесу-
ваа како на заштитата, така и на одгледувањето на шумите.

Кога имаше најголем елан за работа и со стекната соод-
ветна практика по споменатите шумарски дисциплини, опаките
болести сериозно го нарушуваат нејзиното здравје. Губи фи-
зичка способност директно да соработува во решавањето на
теренските проблеми. Покрај телесните тешкотии, долго време
не се предава и неуморно работи на поставените тековни задачи
на своето работно место. Сепак е свесна дека е недоволна само
желбата за борење со болеста, која зазема сè поголем замав во
нејзиното тело. Затоа оди во предвремена пензија за да може
во поспокоен домашен живот да го продолжи својот век. Тешко
е да се опише во каква душевна состојба се наоѓала кога соз-
нава дека и друга, исто така, неизлечива болест го напаѓа неј-
зиното веќе изнежнето тело. Сама, свесна стоички го очекува
својот крај.

Умре во последните денови на септември 1980 година. Се
изгасна нејзиниот живот кој многу го сакаше. Го сакаше за
себе. Го сакаше да биде заедно со своите блиски, со своите дру-
гари и другарки, колеги и колешки.

Нека ѝ е вечна слава и благодарност.

д-р Александар Серафисовски

IN MEMORIAM

ПРОФ. Д-Р ИНЖ. ПЕТАР ШИМИК (1894—1980)



На 28. XI. 1980 год., почина **Проф. Д-р Петар Шимиќ**, редовен професор на Шумарскиот факултет на Скопскиот универзитет, во пензија.

Проф. Д-р Петар Шимиќ беше извонреден стручњак, научен работик, педагог и благороден човек. Веста за неговата смрт ги потресе сите негови соработници и некогашни студенти како во средината во која работеше, така и надвор од неа.

Роден е во Винковци, СР Хрватска, на 31. V. 1894 год., во службеничко семејство. Средното образование го завршува во Осијек, а високото образование го започнал на Високата школа за земјоделство (Hochschule für Bodenkulture) во Виена. Поради започнувањето на I светска војна, школувањето го прекинува, така што по завршувањето на војната (1919 год.), се запишува на Шумарскиот факултет во Загреб. Студии-те ги окончува во 1923 год.

Службувањето на Проф. Д-р Петар Шимиќ било разновидно. Првото вработување започнало во шумската управа Бусоваќа (близу Травник), а завршува на Шумарскиот факултет во Скопје. Втората световна војна го прекинува неговото плодно работење во струката и од страна на окупаторот е одведен во зароблеништво во Германија. Таму поминува тешки години од 1941 до 1945 год. По војната, во 1945 год., се вработува во

Министерството за земјоделство и шумарство на СРМ, каде што останува сè до 1948 год., од кога и започнува неговата педагошка и научна работа. Тој станува шеф на шумарскиот оддел при Средното техничко училиште во Скопје, а во 1949 год., и предавач на Земјоделско-шумарскиот факултет во Скопје, по предметот анатомија на дрвото.

Од 1949 г., па сè до неговото пеизионирање во 1967 год. Проф. Д-р Петар Шимиќ, освен матичниот предмет, предава и семенарство и расадници, пошумување, заштита на шумите и одгледување на шумите I и II.

Проф. Д-р Петар Шимиќ е еден од основачите на Земјоделско-шумарскиот факултет во Скопје. За таа негова активност има добиено видни признанија. Неговото целосно ангажирање на факултетот се гледа и преку тоа што сите потребни помагала за непречено изведување на наставата ги има набавено лично. Формира различни лаборатории (а особено лабораторија за анатомско истражување на дрвото) и учествуваа во подготовката на интерни скрипти и помагала. Има објавено повеќе трудови од различни области за шумарската практика и наука.

Треба да се нагласи дека Проф. д-р Петар Шимиќ целиот свој живот го поминал врз книгата. Многу ноќи од својот живот ги има поминато врз проучувањето на проблемите во шумарството, а потоа ги применувал во нашата практика или ги соопштувал преку различни советувања и семинари. Со други зборови, тој ги следел сите збиднувања и достигнуања од областа на шумарството во светот, а за кое му помагало целосното познавање на повеќето светски јазици. Сите тие сознанија несебично ги пренесувал на колегите, па затоа и на ова место му оддаваме благодарност.


Во 1967 год., во дотса длабока старост, беше пензиониран, но подолго време потоа активно им помагаше на помладите колеги, како на факултетот, така и во Шумарскиот институт.

Работата и делото на Проф. д-р Петар Шимиќ ќе останат неизбришливи во нашите сеќавања. Оддавајќи му почит за сето она што го вгради во темелите на нашиот факултет и нашата шумарска практика, Сојузот на инженерите и техничарите по шумарство и индустријата за преработка на дрвото на Македонија, му ја искажува својата длабока благодарност. Неговиот лик, скромност, трудољубивост и благородност секогаш ќе бидат вградени во нашите срца.

д-р Живоин Георгиевски

IN MEMORIAM

ИНЖ. ДРАГАН КОСТУРАНОВ (1936—1980)



Во ноември 1980 година, неумиливата смрт за секогаш го оттргна од нас и семејството нашиот многу почитуван и друг колега Драган.

Веста за неговата ненадејна смрт длабоко нè потресе сите нас и ни нанесе неизмерна болка. Починатиот колега Драган е роден во мај 1936 година во Струмица, каде што го има завршено основното и средното образование.

Уште како среднист-гимназијалец во Струмица беше многу сакан како другар и човек, како пријател од кој зрачеше вечна насмевка и другарство.

Беше познат и остана таков за сите нас, неговите другари и пријатели, по неговото другарство, несебичност, по неговата надареност за музика, по неговата никогаш незаборавна хармоника, без која, без него, не можеше да се замисли ниту една игранка и веселба меѓу средношколците во нашата гимназија, кој ни подари безбој весели распеани часови, забава и задоволства на сите нас, помлади и постари генерации на струмичката гимназија.

По завршувањето на средното образование во Струмица, Земјоделско-шумарскиот факултет го завршува во Скопје во 1963 година.

Како студент во Скопје беше познат како добар младинец, студент, другар и колега. Секогаш беше ведро расположен, тоа расположение преку музиката го пренесуваше и на своите другари и колеги. Воениот рок го отслужи во Шабаци, каде што исто така беше примерен активист во повеќе дејности: преку својот музички талент го збогатуваше културно-забавниот живот, а беше активен и во својата професионална дејност. Тој активно учествуваше во озеленувањето на градот и во споменику му остави стручен елаборат за подигање на еден парк, а активно учествуваше во неговото реализирање преку стрчни совети садење садници.

По завршувањето на воениот рок, се вработува во КП до Идризово како инженер по преработка на дрво. Стручно го водеше производствениот погон за мебел. Најголем дел од својот краток работен стаж го помина во СДИШ „Треска“ — Скопје. Во оваа организација како стручњак работеше во повеќе фази на процесот на производството, а најмногу придонесе во организирањето на прометот на производите што ги произведуваше неговата организација. Најголем резултат постигна како директор на Деловницата Скопје, која беше во состав на работната организација Треска-комерц. Работеше многу и не знаеше за умор. Беше омилен меѓу вработените и колегите, од него зракеше искреност и срдечност. Ја сакаше работата и живееше со неа и од неа. И покрај тоа што му беше нарушено здравјето, и покрај сите совети дека треба малку да се одмори, тој тоа не го прифаќаше, напротив работеше повеќе. Ние, неговите другари и колеги, дури денес сфаќаме дека Тој само така можеше да живее, само со работа и творење, без одмор и постојано во напред и движење. Тој престана да живее иако животот го сфаќаше и сакаше на свој начин, а работата и резултатите од работата му беа големо задоволство. Неговите придонеси што ги даде во краткиот живот за сегашната и идната работа се големи, а нашата благодарност за него е признание и одбележје за неговото постоење и живеење во нашата средина.

Ти благодариме другар и колега Драган за сè што си направил за нас и струката на твојата љубезност што ја манифестираше меѓу нас и со својот ведар лик вечно ќе биде врежан меѓу другарите и колегите.

Видмар Ѓуро, дип. инж.

ТРЕСКА

СЛОЖЕНА ОРГАНИЗАЦИЈА НА ЗДРУЖЕН ТРУД ЗА
ШУМАРСТВО, ПРЕРАБОТКА НА ДРВО И ПРОМЕТ — Скопје
ул. Иво Рибар — Лола бр. 133, тел. централа 223-222
Телекс 51449 и 51486

ПРОИЗВОДСТВЕНА ПРОГРАМА:

- СИТЕ ВИДОВИ МЕБЕЛ ЗА ДОМАЌИНСТВОТО,
- МОНТАЖА И ВИКЕНД КУКИ,
- ЕНТЕРИЕРСКИ РАБОТИ ЗА СИТЕ ВИДОВИ ОБЈЕКТИ,
- АВТО И КАМ ПРИКОЛКИ,
- ГРАДЕЖНА СТОЛАРИЈА,
- ПРОИЗВОДИ ОД СТАКЛОПЛАСТИКА,
- ПРОИЗВОДИ ОД МЕБЕЛ, — телескопски трибини,
- ПРИМАРНА ПРЕРАБОТКА НА ДРВО,

КОМЕРЦИЈАЛНА ДЕЈНОСТ

— Пласман на сопствени финални производи на домашниот и странски пазар

РАБОТНИ ОРГАНИЗАЦИИ

ТРЕСКА — МЕБЕЛ Скопје, ТРЕСКА — ЈОСИФ СВЕШТАРОТ Струмица, ТРЕСКА — КОПАЧКА Кичево, ТРЕСКА — БОРИС КОДРИЧ Кочани, ТРЕСКА — СТРАШО ПИНЏУР Кавадарци, ТРЕСКА — ОГГРАЖДЕН Берово, ТРЕСКА — БИТОЛА Битола, ТРЕСКА — 30 АВГУСТ Винаца, ТРЕСКА — ПОЛИПЛАСТ Струга, ТРЕСКА — ГОЦЕ ДЕЛЧЕВ Македонски Брод, ТРЕСКА — ОСОГОВО Крива Паланка, ТРЕСКА — ЈАВОР Гостивар, ТРЕСКА — 7 НОЕМВРИ Охрид, ТРЕСКА — ВИСОКА ЧУКА Миравци, ТРЕСКА — СТОЛАРИЈА Штип, ТРЕСКА — КОМЕРЦ Скопје, ТРЕСКА — ШУМАРСТВО Скопје: ООЗТ шумски стопанства: Бор — Кавадарци, Кожув — Гевгелија, Беласица Струмица, Серта — Штип, Осогово — Кочани, Осогово — Крива Паланка, Куманово — Куманово, Кратово — Кратово, Голак Делчево, Малеш — Берово, Саланџак — Валандово, Демир Капија — Демир Капија, Лопушник — Кичево, Сандански — Македонски Брод, Стогово — Дебар, Шар — Гостивар, Бабуна — Титов Велес, Плачковица — Винаца, Топола — Скопје и Шумапроект — Скопје.